

REGIONAL NEWS UNIT
ALL INDIA RADIO, GUWAHATI
0000000000

Date : 23-12-2025

Time : 1205 Hrs.

ASSAMESE MIDDAY NEWS

HEADLINES

- ১। পশ্চিম কাৰ্বি আংলং জিলাৰ ডংকামোকামত কেইবাটাও কাৰ্বি জাতীয় সংগঠনৰ প্ৰতিবাদত হিংসাত্মক ৰূপ ধাৰণ।
- ২। প্ৰতিৰেশী ৰাষ্ট্ৰ বাংলাদেশত সৃষ্টি হোৱা অশান্ত পৰিস্থিতিৰ পৰিপ্ৰেক্ষিতত ভাৰতীয় চোৰাং চোৰা সংস্থাসমূহৰ সীমান্ত অঞ্চলসমূহত বিশেষ সতৰ্কতা জাৰি।
- ৩। অসমৰ শিল্পী সমাজৰ স্বাস্থ্য সুৰক্ষাৰ উদ্দেশ্যে ৰাজ্য চৰকাৰৰ শিল্পী সাহায্য বীমা আঁচনি ৰূপায়ণৰ বাবে বিশেষ অনলাইন পোৰ্টেল মুকলি।

আৰু

- ৪। ৰাজ্যৰ দুটা পৃথক স্থানত হোৱা পথ দুৰ্ঘটনাত দুজন লোকৰ মৃত্যু।

00000000

পশ্চিম কাৰ্বি আংলং জিলাৰ খেৰণি অঞ্চলত শেহতীয়াকৈ সংঘটিত হিংসাত্মক ঘটনাৰ পৰিপ্ৰেক্ষিতত জিলা দণ্ডাধীশে কেতবোৰ বিষয়ত নিষেধাজ্ঞা জাৰি কৰিছে। এনে প্ৰেক্ষাপতত ডিফুত নিৰাপত্তাৰক্ষীও মোতায়েন কৰা হৈছে।

উল্লেখযোগ্য যে ডংকামোকামত পি জি আৰ আৰু ভি জি আৰ ভূমিৰ পৰা অবৈধ দখলকাৰীক উচ্ছেদৰ দাবীত কাৰ্বি ছাত্ৰ সন্থাকে ধৰি কেইবাটাও কাৰ্বি জাতীয় সংগঠনে চলাই থকা প্ৰতিবাদে কালি হিংসাত্মক ৰূপ ধাৰণ কৰে। একাংশ প্ৰতিবাদকাৰীয়ে কালি কাৰ্বি আংলং স্বায়ত্তশাসিত পৰিষদৰ মুখ্য কাৰ্যবাহী সদস্য তুলিৰাম ৰংহাঙৰ পৈতৃক বাসগৃহত অগ্নিসংযোগ কৰে আৰু বাসগৃহটো লগুভণ্ড কৰে। পৰিস্থিতি নিয়ন্ত্ৰণৰ বাবে আৰক্ষীয়ে গুলীচালনা কৰিবলগীয়া হোৱাত তিনিজন প্ৰতিবাদকাৰী আহত হয়। আনহাতে প্ৰতিবাদকাৰীৰ আক্ৰমণত এজন আৰক্ষীৰ জোৱানো আহত হয়। উল্লেখযোগ্য যে ষষ্ঠ অনুসূচীৰ অন্তৰ্গত কাৰ্বি আংলং জিলাৰ পি জি আৰ আৰু ভি জি আৰ ভূমিৰ পৰা দখলকাৰীক উচ্ছেদৰ দাবীত কাৰ্বি ছাত্ৰ সন্থা আৰু জাতীয় সংগঠনসমূহে যোৱা ১৫ দিন ধৰি অনশন কাৰ্যসূচীকে ধৰি আন্দোলন চলাই আহিছে। আনহাতে এই ভূমি সন্দৰ্ভত গুৱাহাটী উচ্চ ন্যায়ালয়ত চলি থকা গোচৰৰ বাবে বিষয়টোত চৰকাৰ বা স্বায়ত্তশাসিত পৰিষদে বৰ্তমান হস্তক্ষেপ কৰিব নোৱাৰে বুলি মুখ্য কাৰ্যবাহী সদস্য তুলিৰাম ৰংহাঙে প্ৰকাশ কৰিছে। উত্তেজনাপূৰ্ণ পৰিস্থিতি নিয়ন্ত্ৰণৰ বাবে নিশা অঞ্চলটোত বিদ্যুৎ কৰ্তনৰ লগতে ভাৰতীয় ন্যায় সুৰক্ষা সংহিতাৰ ২০২৩ৰ অধীনত ১৬৩ ধাৰাও জাৰি কৰা হয়। অনিৰ্দিষ্ট কাললৈ প্ৰশাসনে এই নিৰ্দেশা অব্যাহত থাকিব বুলি জানিবলৈ দিয়ে। অসম আৰক্ষীৰ সঞ্চালক প্ৰধান হৰমিত সিঙে সমগ্ৰ পৰিস্থিতিৰ বুজ লোৱাৰ লগতে পৰিস্থিতি নিয়ন্ত্ৰণৰ বাবে আৰক্ষীক

সঠিম হৈ থকাৰ নিৰ্দেশ দিয়ে। জিলাখনত সৃষ্টি হোৱা উত্তপ্ত পৰিস্থিতিৰ বুজ লোৱাৰ বাবে যোৱা নিশা মন্ত্ৰী
ৰণোজ পেগুও উপস্থিত হয়।

ইপিনে, কালি সন্ধিয়া তুলিৰাম ৰংহাঙৰ বাসগৃহৰ সন্মুখত অৱস্থান কৰি থকা প্ৰতিবাদকাৰীক
আঁতৰাবলৈ চেষ্টা কৰোতে আৰক্ষীৰ সৈতে হতাহতি সৃষ্টি হয়। এই হিংসাত্মক পৰিস্থিতিৰ পাছতে তুলিৰাম
ৰংহাঙৰ ডিফুৰ চৰকাৰী বাসভৱনতো কটকটীয়া নিৰাপত্তা ব্যৱস্থা গ্ৰহণ কৰা হৈছে। কাৰ্বি আংলঙৰ শেহতীয়া
পৰিস্থিতি সন্দৰ্ভত এয়া আমাৰ সংবাদদাতা টুটু কোঁৱৰ-

বাইট

০০০০০০০

মহাপুৰুষ শ্ৰীমন্ত শংকৰদেৱৰ জন্মস্থান বটদ্ৰাক বিশ্বমানৰ আধ্যাত্মিক আৰু পৰ্যটন ক্ষেত্ৰ হিচাপে গঢ়ি
তোলাৰ বাবে ৰাজ্য চৰকাৰে অভিলাষী প্ৰকল্প হিচাপে গ্ৰহণ কৰা বটদ্ৰা সাংস্কৃতিক প্ৰকল্প অহা ২৯ ডিচেম্বৰত
উদ্বোধন কৰা হ'ব। ৰাজ্য চৰকাৰে দখলমুক্ত কৰা ১৬২ বিঘা ভূমিত ২১৭ কোটি টকা ব্যয়ৰে এই প্ৰকল্প আটক
ধুনীয়াকৈ নিৰ্মাণ কৰা হৈছে। ইয়াক বিশ্বৰ উচ্চতম গুৰু আসন, সত্ৰীয়া সংস্কৃতিৰ প্ৰতিফলিত কৰা বিভিন্ন
কাৰুকাৰ্যখচিত্ৰ অতিথিগৃহ, দেৱবাদ্য তালৰ আৰ্হিত কলাকেন্দ্ৰ, খোলৰ আৰ্হিত গৱেষণা কেন্দ্ৰ, নাৱৰ আৰ্হিত
কৌশল বিকাশ কেন্দ্ৰ আৰু জাপিৰ আৰ্হিত নাট ঘৰকে ধৰি বিভিন্ন সমলেৰে সমৃদ্ধ কৰা হৈছে। নিৰ্মাণমান এই
প্ৰকল্পস্থলী কালি মুখ্যমন্ত্ৰী ড° হিমন্ত বিশ্ব শৰ্মাই পৰিদৰ্শন কৰে। তেওঁ লগতে অহা ২৯ ডিচেম্বৰত কেন্দ্ৰীয়
গৃহমন্ত্ৰী অমিত শ্বাহে উদ্বোধন কৰিবলগীয়া বটদ্ৰা সাংস্কৃতিক প্ৰকল্পস্থলীও পৰিদৰ্শন কৰে। মুখ্যমন্ত্ৰীয়ে সংশ্লিষ্ট
সকলক এই প্ৰকল্পৰ চূড়ান্ত পৰ্যায়ৰ কাম নিয়াৰিকৈ আৰু শীঘ্ৰে কৰিবলৈ নিৰ্দেশ দিয়ে। মুখ্যমন্ত্ৰীয়ে প্ৰকল্পস্থলী
পৰিদৰ্শনৰ পাছত সাংবাদিকৰ আগত কয়, যে গুৰুজনাৰ স্মৃতি বিজড়িত এই স্থানৰ পৱিত্ৰতা আৰু গৌৰৱ
পুনৰুদ্ধাৰ কৰাৰ বাবে সকলো প্ৰচেষ্টা গ্ৰহণ কৰা হৈছে। নিৰ্মাণকাৰ্য প্ৰায় সম্পূৰ্ণ হৈ উঠা প্ৰকল্পটো উদ্বোধন কৰি
গৃহমন্ত্ৰীগৰাকীয়ে এখন বিশাল ৰাজহুৱা সভাত অংশগ্ৰহণ কৰিব বুলি মুখ্যমন্ত্ৰীয়ে জানিবলৈ দিয়ে।

উল্লেখযোগ্য যে, কেন্দ্ৰীয় গৃহমন্ত্ৰীগৰাকীয়ে ২০২১ চনৰ ২৫ ফেব্ৰুৱাৰীত প্ৰকল্পটোৰ আধাৰশিলা স্থাপন
কৰিছিল।

০০০০০০০

আকাশবাণীৰ সঞ্চালক প্ৰধানৰ নিৰ্দেশমৰ্মে বাতৰি বিভাগে আৰম্ভ কৰা বিশেষ প্ৰাসঙ্গিক অনুষ্ঠানত
আজি বিয়লি ৩ বাজি ৫ মিনিটত তামুলপুৰ জিলাত বিধানসভা নিৰ্বাচনৰ প্ৰস্তুতি সন্দৰ্ভত জিলাখনৰ আয়ুক্ত
পংকজ চক্ৰৱৰ্তীৰ সৈতে হোৱা এটি সাক্ষাৎকাৰ প্ৰচাৰ কৰা হ'ব। সাক্ষাৎ গ্ৰহণ কৰিব আমাৰ তামুলপুৰ জিলাৰ
সংবাদদাতা নয়নজ্যোতি দাসে। অনুষ্ঠানটি নিশা ৯ বাজি ১৫ মিনিটত পুনৰ প্ৰচাৰ কৰা হ'ব।

০০০০০০০

প্ৰতিবেশী ৰাষ্ট্ৰ বাংলাদেশত সৃষ্টি হোৱা অশান্ত পৰিস্থিতিৰ পৰিপ্ৰেক্ষিতত ভাৰতীয় চোৰাং চোৱা
সংস্থাসমূহে দেশখনৰ সৈতে থকা সীমান্ত অঞ্চলসমূহত বিশেষ সতৰ্কতা জাৰি কৰিছে। চৰকাৰী সূত্ৰত প্ৰকাশ
পোৱা মতে প্ৰতিবেশী ৰাষ্ট্ৰখনৰ সুৰক্ষা সংস্থাসমূহ দেশখনৰ পৰিস্থিতি নিয়ন্ত্ৰণত ব্যস্ত হৈ থকাৰ সুযোগ লৈ
একাংশ মৌলবাদী সংগঠনে ভাৰতত অনুপ্ৰৱেশ কৰি কুটাঘাট সংঘটিত কৰিব পাৰে বুলি আশংকা কৰা হৈছে।

অসম, ত্ৰিপুৰা আৰু পশ্চিমবংগৰ সীমান্ত অঞ্চলৰ নৈপৰীয়া স্থানসমূহত বিশেষ সতৰ্কতা জৰি কৰা হৈছে বুলি চোৰাংচোৰা সংস্থাৰ এগৰাকী বিষয়াই প্ৰকাশ কৰিছে।

ইপিনে দেশখনত হিন্দু সম্প্ৰদায়ৰ লোকৰ ওপৰত কৰা আক্ৰমণৰ ঘটনাৰ পাছতে ৰাজ্যৰ কেইবাখনো জিলাৰ সীমান্তত কটকটীয়া নিৰাপত্তা ব্যৱস্থা গ্ৰহণ কৰা হৈছে। বাংলাদেশৰ হিংসাত্মক ঘটনাই যাতে ৰাজ্যখনত কোনো প্ৰভাৱ পেলাব নোৱাৰে এই সন্দৰ্ভত সীমান্ত অঞ্চলত নিৰাপত্তাৰক্ষী সঁপ্তম হৈ আছে।

০০০০০০০

অসমৰ শিল্পী সমাজৰ স্বাস্থ্য সুৰক্ষাৰ উদ্দেশ্যে ৰাজ্য চৰকাৰে শিল্পী সাহায্য বীমা আঁচনি ৰূপায়ণৰ বাবে বিশেষ অনলাইন পোৰ্টেল মুকলি কৰিছে। শাৰীৰীক অসুস্থতা, চিকিৎসা ব্যয় আদিৰ ফলত আৰ্থিক সমস্যাৰ সন্মুখীন হোৱা শিল্পীসকলক সকাহ দিয়াৰ বাবে ৰাজ্য চৰকাৰে এই আঁচনি মুকলি কৰিছে। ১৮ৰ পৰা ৭০ বছৰ বয়সৰ শিল্পীসকলে এই আঁচনিৰ বাবে আবেদন কৰিব পাৰিব। শিল্পীসকলে এই আঁচনিৰ জৰিয়তে ৩ লাখৰ পৰা ৬ লাখ টকালৈ আৰ্থিক সাহায্য লাভ কৰিব। ইয়াৰ বাবে অনলাইন পোৰ্টেলত ৭ জানুৱাৰীৰ নিশা ১২ বজালৈ আবেদন কৰিব পাৰিব।

০০০০০০০

কেন্দ্ৰীয় গৃহমন্ত্ৰী অমিত শ্বাহে গুৱাহাটীৰ খানাপাৰাত অহা ২৯ ডিচেম্বৰত উদ্বোধন কৰিবলগীয়া নৱনিৰ্মিত জ্যোতি বিষ্ণু প্ৰেক্ষাগৃহ আৰু গুৱাহাটী আৰক্ষী আয়ুক্তালয় ভৱন নিৰ্মাণৰ চূড়ান্ত পৰ্যায়ৰ কাম-কাজ কালি মুখ্যমন্ত্ৰী ড° হিমন্ত বিশ্ব শৰ্মাই পৰিদৰ্শন কৰে। মুখ্যমন্ত্ৰীয়ে দুয়োটা স্থান পৰিদৰ্শন কৰি উদ্বোধনী অনুষ্ঠানৰ প্ৰস্তুতিও পৰ্যালোচনা কৰে। উল্লেখযোগ্য যে পাঁচ হাজাৰখন আসনযুক্ত জ্যোতি বিষ্ণু প্ৰেক্ষাগৃহ উত্তৰ-পূৰ্বাঞ্চলৰ অন্যতম বৃহৎ প্ৰেক্ষাগৃহ হিচাপে পৰিগণিত হ'ব। প্ৰেক্ষাগৃহটোত সন্মিলন ভৱন, বহুখলপীয়া গাড়ী ৰখা স্থান, উদ্যান, ফুড কৰ্ট ইত্যাদিও থাকিব। আনহাতে, আৰক্ষী আয়ুক্তালয়ৰ নৱনিৰ্মিত আঠ মহলীয়া ভৱনটো উন্নত প্ৰযুক্তিৰে সজ্জিত কৰা হৈছে। ইয়াত অন্যান্য সা-সুবিধাৰ লগতে গুৱাহাটী স্মাৰ্ট চিটি প্ৰকল্পৰ জৰিয়তে নিৰ্মিত মহানগৰীৰ চি চি টি ভি নিৰীক্ষণৰ সংহত নিয়ন্ত্ৰণ আৰু নিৰ্দেশনা কেন্দ্ৰ থাকিব। ভৱনটোৰ চতুৰ্থ মহলত থকা এই কেন্দ্ৰটো গৃহমন্ত্ৰীগৰাকীয়ে ২৯ ডিচেম্বৰত আনুষ্ঠানিকভাৱে মুকলি কৰিব। নৱনিৰ্মিত আৰক্ষী আয়ুক্তালয় চৌহদত সাংবাদিকৰ সৈতে হোৱা কথা-বতৰাত মুখ্যমন্ত্ৰীয়ে কয়, যে এই আয়ুক্তালয় উদ্বোধনৰ পাছত নতুন ফৌজদাৰী আইন ৰূপায়ণৰ দিশত অসমে গ্ৰহণ কৰা ব্যৱস্থাসমূহৰ বিষয়ে আয়োজন কৰা এখন প্ৰদৰ্শনীও গৃহমন্ত্ৰীগৰাকীয়ে পৰিদৰ্শন কৰিব। উল্লেখযোগ্য যে এই আইন ৰূপায়ণৰ ক্ষেত্ৰত অসম দেশৰ ভিতৰতে শীৰ্ষ স্থানত থকা কথাটোক লৈ প্ৰধানমন্ত্ৰী নৰেন্দ্ৰ মোদীয়েও শেহতীয়া অসম ভ্ৰমণত সন্তুষ্টি প্ৰকাশ কৰিছিল। অসম আৰক্ষীয়ে এইক্ষেত্ৰত লাভ কৰা সফলতাসমূহ কেন্দ্ৰীয় গৃহমন্ত্ৰীগৰাকীক অৱগত কৰিব বুলি মুখ্যমন্ত্ৰীগৰাকীয়ে জানিবলৈ দিয়ে।

০০০০০০০

বৰপেটা জিলাৰ চেঙাত ঘন কুঁৱলীৰ বাবে হোৱা এটা পথ দুৰ্ঘটনাত এজন মটৰ চাইকেল আৰোহীৰ মৃত্যু হয়। বিশেষ সূত্ৰৰ পৰা জানিব পৰা মতে বৰমাৰা গাঁৱৰ নুৰ মহম্মদ নামৰ মটৰ চাইকেল আৰোহীজনে নিয়ন্ত্ৰণ হেৰুৱাই পথৰ কাষত বৈ থকা এখন ট্ৰাকত খুন্দা মৰাৰ ফলত এই শোকাবহ দুৰ্ঘটনাটো সংঘটিত হয়। ঘটনাস্থলীত তাৰাবাৰী আৰক্ষী উপস্থিত হৈ তদন্ত আৰম্ভ কৰিছে।

আনহাতে, কাৰ্বি আংলং জিলাৰ বোকাজানৰ শুকানজানত কালি নিশা ৩৯ নম্বৰ ৰাষ্ট্ৰীয় ঘাইপথত সংঘটিত এটা পথ দুৰ্ঘটনাত এজন যুৱকৰ মৃত্যু হয়। জানিব পৰা মতে ডিমাপুৰৰ দিশৰ পৰা গোলাঘাটৰ দিশে গৈ থকা এখন ১৬ চকীয়া ট্ৰাকে পথৰ কাষত বৈ থকা জয়ৰাম গুপ্তা নামৰ এজন যুৱকক মহতিয়াই নিয়ে আৰু বিপৰীত দিশৰ পৰা অহা এখন বাহনত খুন্দা মৰাৰ ফলত যুৱকজনৰ থিতাতে মৃত্যু হয়। এই দুৰ্ঘটনাত আনখন বাহনৰ চালক মংগল আৰু জাউচ টিগ্গা নামৰ আন দুজন লোক গুৰুতৰভাৱে আহত হয়। আৰক্ষীয়ে দুৰ্ঘটনা সংঘটিত কৰা ট্ৰাকখনৰ চালকজনক আটক কৰাৰ লগতে দুৰ্ঘটনা সন্দৰ্ভত তদন্ত অব্যাহত ৰাখিছে।

০০০০০০০

সমাপ্ত